

EZERA

Didjangu dia Kuro (2 Ek. 36:22-23)

1 L'eleku ka ntundu ka diulelu dia Kuro, khum'ekanga ka Peresiya, Latuyalaka akahashahasha yimba ya Kuro, dia diui dia Latuyalaka diakandati l'unyo w'umvutshi Jeremiya nshidiyama. Okone Kuro akadianganya didjangu lu diulelu diandi tshe l'unyo ndu lu mukanda ati:

2 Kuro, khum'ekanga ka Peresiya, kata ati: Latuyalaka, Unyashungu wa l'ulungu, akambisha waulelu tshe wa la kete. Ndi kakambisha okende wa dimi ntuhikela luudu la Jerusalema ya la Juda. 3 Untu tshe l'atei anyu leli usi wudja wa Latuyalaka, Unyashungu andi, ayali la ndi! Ndi atshu la Jerusalema ya la Juda, dia ntuhika luudu la Latuyalaka, Unyashungu wa Isariyele - ndi keli Unyashungu leli la Jerusalema. 4 Lu dihuli tshe diudjashi atshikadi a wudja wa Latuyalaka, antu wa lu dihuli diku kawuwasha fesa, paunyi, ahondo, la dungalunga kame la eshasha wa lulangu ne dia luudu la Unyashungu leli la Jerusalema.

Ekahwelu Uya la Jerusalema

5 Ete wa khumbu ya Juda la ya Bendjamina wakunela vo l'elombedi, asi Lewi, antu tshe wakahashahasha Unyashungu tumba tawo, dia ntuhika luudu la Latuyalaka la Jerusalema. 6 Wane tshe waki lasuki la wo wakawasha diango dia fesa, dia paunyi, ahondo, dungalunga, la diango di'ushinga a wulu ladiku dia eshasha tshe wa lulangu. 7 Khum'ekanga Kuro akatundja diango di'ulimu dia luudu la Latuyalaka diakose Nebukadineza uma la Jerusalema dia ntudja luudu la ditemolatemola diandi. 8 Kuro, khum'ekanga ka Peresiya, akati dia Mitiredate, umumbi wa diango dia nde ditundja, la disha Sheshibazara, uwandji wa Juda. 9 Lan'eli efula ka dio: alonga wa paunyi akumi asatu, alonga wa fesa kinunu, kuwa akumi ahendi la divwa, 10 alonga wa paunyi w'afuku akumi asatu, alonga wa fesa w'afuku wa wuhu ukina kama nyei la dikumi, la diango dikina di'ulimu kinunu.

11 Diango tshe di'ulimu dia paunyi la dia fesa diaki nunu tanu la kama nyei akumi asamalu la divwa. Sheshibazara akela diango so tshe uya la Jerusalema lam'akawatumbi uma lu fumbi la Babilona.

Efula k'Antu Wakakalula Uma lu Fumbi (Neh. 7:5-73)

2 Lan'eli antu w'uma lu leke la Juda wakakalula uma lu fumbi, lene akawatolama, waku wakatole Nebukadineza, khum'ekanga ka Babilona, fumbi. Vo wakakalula la Jerusalema ndu la Juda untu l'usumba awo untu l'usumba awo. 2 Vo wakayi kame la Zerubabele, Jeshua, Nehemiya, Seraya, Relaya, Morodekai, Bilisha, Mispara, Bingivai, Rehume, la Bana.

Efula k'apami w'asi Isariyele kene: 3 Asika Paroshe, nunu pendi lukama akumi esambeli la ahendi; 4 asika Shefatiya, kama shatu akumi esambeli la ahendi; 5 asika Ara, kama esambeli akumi esambeli la atanu; 6 asika Pahata-Moaba, asika Jeshua la Joaba, nunu pendi kama enanei dikumi la ahendi; 7 asika Elame, kinunu kama hyendi akumi atanu la anei; 8 asika Zatu, kama divwa akumi anei la atanu; 9 asika Zakai, kama esambeli la akumi asamalu; 10 asika Bani, kama shamalu akumi anei la ahendi; 11 asika Bebai, kama shamalu akumi ahendi la asatu; 12 asika Azingade, kinunu kama hyendi akumi ahendi la ahendi; 13 asika Adonikame, kama shamalu akumi asamalu la asamalu; 14 sika Bingivai, nunu pendi akumi atanu la asamalu; 15 asika Adina, kama nyei akumi atanu la anei; 16 asika Atera, uma lu khumbu ka Hezekiya, akumi divwa la enanei; 17 asika Bezai, kama shatu akumi ahendi la asatu; 18 asika Jora, lukama dikumi la ahendi; 19 asika Hashuma, kama hyendi akumi ahendi la asatu; 20 asika Ngibara, akumi divwa la atanu; 21 asika Betelehema, lukama akumi ahendi la asatu; 22 asi Netofa, akumi atanu la asamalu; 23 asi Anatota, lukama akumi ahendi la enanei; 24 asika Azimaveta,

akumi anei la ahendi; 25 asika Kiriyatarima, Kefira la Berote, kama esambeli akumi anei la asatu; 26 asika Rama la Ngeba, kama shamalu akumi ahendi la otoi; 27 asi Mikimasi, lukama akumi ahendi la ahendi; 28 asi Betele la Ai, kama hyendi akumi ahendi la asatu; 29 asika Nebo, akumi atanu la ahendi; 30 asika Mangebishi, lukama akumi atanu la asalumu; 31 asika Elame ukina, kinunu kama hyendi akumi atanu la anei; 32 asika Harima, kama shatu la akumi ahendi; 33 asika Loda, Hadida la Ono, kama esambeli akumi ahendi la atanu; 34 asika Jeriko, kama shatu akumi anei la atanu; 35 asika Sena, nunu satu kama shamalu la akumi asatu.

36 Elombedi: asika Jedaya, uma lu khumbu ka Jeshua, kama divwa akumi esambeli la asatu; 37 asika Imere, kinunu akumi atanu la ahendi; 38 asika Pashura, kinunu kama hyendi akumi anei la esambeli; 39 asika Harima, kinunu dikumi la esambeli.

40 Asi Lewi: asika Jeshua la Kadimiyele, uma lu diuhu dia Hodaviya, akumi esambeli la anei. 41 Emimbi: asika Asafu, lukama akumi ahendi la enanei. 42 Asika alami w'asuku: asika Shaluma, asika Atera, asika Talamona, asika Akuba, asika Hatita, la asika Shobai, vo tshe lukama akumi asatu la divwa.

43 Alami w'etemwelo: asika Ziha, asika Hasufa, asika Tabaota, 44 asika Kerose, asika Siyaha, asika Padona, 45 asika Lebana, asika Hangaba, asika Akuba, 46 asika Hangaba, asika Shamulai, asika Hanana, 47 asika Ngidele, asika Ngahara, asika Reaya, 48 asika Rezina, asika Nekoda, asika Ngazama, 49 asika Uza, asika Pasea, asika Besai, 50 asika Asna, asika Meunima, asika Nefisime, 51 asika Bakebuke, asika Hakufa, asika Harura, 52 asika Bazilute, asika Mehida, asika Harasha, 53 asika Barakose, asika Sisera, asika Tema, 54 asika Neziya, la asika Hatifa.

55 Asika ekambi wa Solomona: asika Sotai, asika Hasoferete, asika Peruda, 56 asika Jala, asika Darakona, asika Ngidele, 57 asika Shefatiya, asika Hatili, asika Pokerete-Hazebayima, la asika Ami.

58 Ekambi tshe w'etemwelo, la asika ekambi wa Solomona waki kama shatu akumi divwa la ahendi.

59 Lan'eli antu wakatshu uma la Tele-Mela, Tele-Harasha, Kerube, Adana, la Imere, waki kumbeya nimbishiya antu khumbu ka washewo la diui diawo dia mbeya kana asi Isariyele mbakiwo. 60 Asika

Delaya, asika Tobiya, la asika Nekoda, kama shamalu akumi atanu la ahendi. 61 Ku l'atei w'asika elombedi: asika Hadaya, asika Hakoza, asika Barazilai (lakatshuki ona umuntu omotshi a Barazilai, usi Ngiliyade, ku wakaweti lukumbu lawo). 62 Vo wakayangi kumbu yawo lu ekondo w'eutwelu, keli vo kundjitana ku wakâtundja uma l'ulimu w'olombedi, wakawaenyi uku antu k'antu. 63 Ku umbuledi akawatela diaha vo nde diango diuleki ekila, edja ndu lam'ayendja olombedi omotshi lu nyembo y'aloho "Usasi" la "Uluwanyi."

64 Ului tshe w'antu waki nunu akumi anei la pendi kama shatu l'antu akumi asalumu, 65 aha mbala ekambi w'apami la w'amantu waki yediko ya nunu esambeli kama shatu akumi asatu la esambeli. Emimbi w'apami la w'amantu wakatanema l'atei awo waki kama hyendi. 66 Vo waki la falasa kama esambeli akumi asatu la shamalu, difalasalasa kama hyendi akumi anei la tanu, 67 kamelo kama nyci akumi asatu la tshanu, la punda nunu samalu kama esambeli la akumi ahendi.

68 Ete wa khumbu emotshi lam'akawakumi la luudu la Latuyalaka leli la Jerusalema, vo wakakimo eshasha wa lulangu ne dia luudu la Unyashungu, dia luhika ntu lu dihili diakilo. 69 Vo wakakimo eshasha awo l'eumbelu l'ulimu uku aki ekundjeli kawo, darika dia paunyi nunu akumi asalumu la otoi, mina ya fesa nunu tanu, la eloto lukama w'elombedi.

70 Elombedi, asi Lewi, la asi wudja omotshi wakadjase la Jerusalema la lu etshimba ayo. Emimbi, alami w'asuku la ekambi wa lu etemwelo wakadjase lu esumba awo, la Isariyele tshe lu esumba awo.

Eutwelu k'Otemwelo

3 Lam'akatatela ngondo k'esambeli, asi Isariyele waki l'usumba wakasangana kame uku untu otoi la Jerusalema. 2 Ku Jeshua, on'a Jozadaka la anangu elombedi, Zerubabele, on'a Shealatiyele, la anangu wakunela, wakatshi ediakelu ka Unyashungu wa Isariyele dia nambula elambu wa lutshumba loko uku wufundami lu elembe wa Mose, umvutshi wa Unyashungu. 3 Vo wakakitsha ediakelu lu dihili diato, ne dia vo wakuki wedja waki lu kete ku woma. Vo wakalambula elambu wa lutshumba le Latuyalaka ladiku diato, elambu wa lutshumba wa pindju ndu wa dikolo. 4 Vo wakalemia lushi la wuki tusamvu uku akafundama, wakalambula elambu wa

lutshumba la lushi la lushi uku yediko yakawadnjanga dia ntsha la lushi la lushi. 5 L'okongo diku, vo wakalambula ulambu wa lutshumba wa nshi tshe, elambu wa lutshumba wa talelu ta ngondo ndu w'alambu tshe wakawakidia le Latuyalaka, ndu wa untu tshe lakalambula elambu wa lulangu le Latuyalaka. 6 Vo wakatatela nambula elambu wa lutshumba le Latuyalaka umaka lushi la ntundu la ngondo k'esambeli. Laso ku etshina ka luudu la Latuyalaka katahikama. 7 Vo wakakimo falanga le ambatshi w'ave la le etshudi w'abaya. Vo wakakimo diango dia nde, dinono, la iso le asi Sidona la asi Tura, dia vo memba etamba w'esasi wa la Lebanona uya lu ashi a waki wa Mediteraneya la mbaela lu ashi ako edja ndu la Jopa, uku wulu wakawose le Kuro, khum'ekanga ka Peresiya.

Wambutatela Mpika Etemwelo Ntu

8 L'eleku ka hendi ka eyelu kawo uya lu luudu la Unyashungu la Jerusalema lu ngondo ka hendi kakatatela Zerubabele, on'a Shalatiyele, Jeshua, on'a Jozadaka, ulimu kame la anengewo elombedi l'asi Lewi wakatshikala ndu wane tshe wakakalula uma lu fumbi uya la Jerusalema. Vo wakasha asi Lewi waki la deku akumi ahendi kana ladiku okende wa namaka ulimu wa luudu la Latuyalaka. 9 Ku Jeshua, ndi la an'andi la anangu Kademiyele, ndi la an'andi, asika Juda, asika Henadada, vo la an'awo l'anengewo asi Lewi, wakunela vo tshe kame dia nama wane wakatshaka ulimu lu luudu la Unyashungu. 10 Lam'akahikaka ambiki etshina ka luudu la Latuyalaka, vo wakakitsha elombedi wolotshi eloto kame la amama, la asi Lewi, asika Asafa kame la ekokoloko dia nambulaka Latuyalaka uku akadjanga Davidi, khum'ekanga k'Isariyele. 11 Vo waketshanyaka lu esambu dia mandula la mbuka Latuyalaka lusaka, vati: Ndi eli ololo la ngandji kandi ka mamba katuyalaka pundju le Isariyele! Ku wudja tshe wakadjaka waelu w'ongenongeno wandula Latuyalaka ne dia etshina ka luudu la Latuyalaka kambuhikama. 12 Elombedi efula, asi Lewi, ete wa khumbu yawashewo, dikumanyi diakenyi luudu la ntundu wakaleli tukuku ta wulu lam'akawahikaka etshina ka luudu lako. Antu efula wakadji waelu l'ongenongeno, 13 wuhu wakiwo kumbeya ntshikitanya waelu w'ongenongeno la tukuku t'alelu, ne dia antu wakadji lufungusu la wulu lakukema etali.

Atunyi Wambushimba Ulimu

4 Lam'akuki atunyi wa Juda la Bendjamina lukumu vati: Asi wudja waki lu fumbi wambuhikela Latuyalaka, Unyashungu wa Isariyele, etemwelo, 2 vo wakayi le Zerubabele, ndu le ete wa khumbu ya washewo, wakayuwatela vati: Tuhiki kame la nyu, ne dia ndu shu mbatotemolaka Unyashungu anyu uku nyu, mbutalambulaka elambu umaka etena kakatela Esare-Hadona, khum'ekanga k'Asuriya lindu. 3 Keli Zerubabele, Jeshua, la ete ekina wa khumbu ya Isariyele wakakaluya diui vati: Nyu kema la dikambu dia nkamba kame la su dia mpikela Unyashungu asu luudu, shu shame mbayuhikela Latuyalaka, Unyashungu wa Isariyele, luudu uku akatudjangela khum'ekanga Kuro, khum'ekanga ka Peresiya.

4 Antu wakadjashi lu kete yako wakahekuya asi Juda, wakawautsha woma dia mbashimba mpika luudu. 5 Vo wakafutaka andaki dia nfutanya esangweyu kawo nshi ya lumu tshe ya Kuro, khum'ekanga ka Peresiya edja ndu lu diulelu dia Dariyo, khum'ekanga ka Peresiya.

6 Lu nshi y'etatelu ka diulelu dia Ahasuera, vo wakafundi mukanda wa nsongwela asi Juda la Jerusalema.

7 Lu nshi ya Aratashasta, Bishilame, Mitiredate, Tabele, la anyawo akina wakafundela Aratashasta, khum'ekanga ka Peresiya mukanda. Mukanda akafundama lu oteketa w'asi Arama, ku vo wakakadimwama uma l'oteketa w'asi Arama. 8 Rehume, umbuledi w'alimbi, la Shimi shai, ufundji, wakafundela khum'ekanga Aratashasta mukanda lu dikambu dia Jerusalema okone — 9 ku umbuledi w'alimbi Rehume, ufundji Shimishai la anyawo akina, embadi, embuledi wa beke, asi mbalasa, asi Peresiya, asi Ereke, asi Babilona, asi Susa, wetawo vati: Asi Elame, wakafundi mukanda, 10 vo la wedja ekina, wakawatole untu a wuki ndu la lukumu Osnapara dia ndi ntudjase l'usumba wa Samariya ndu lu ahuli akina wa leke la la Wedi a Ndjali. 11 On'eli aui w'uma lu mukanda ako wakatumela khum'ekanga Aratashasta vati: Shu ekambi aye weli lu leke lone la Wedi a Ndjali, tambukutumela moyo. 12 We khum'ekanga, eyi wati: Asi Juda aku wakayi uma le ye, wambukuma le su la Jerusalema, wuhika usumba one w'uhedia la wa kolo, wambushidiya peli dia lukumbu lawo, wambuhika tshina diawo. 13 We khum'ekanga, eyi wati:

Naka vo wayuhika usumba one ndu wayushidiya peli dia lukumbu lawo, vo hawukulambulaka diango, hawufutaka ulumbu ndu hawukukambelaka ulimu ntu, ku ekundjelu ka diulelu kayukitakita. 14 Ne dia shu tatolekaka leho l'uma lu luudu la khum'ekanga, okone hasungana dia shu mena conywelo ka khum'ekanga, diako mbambutukutumela, we khum'ekanga, akambu ane. 15 Wayangi l'atei wa buku di'Ekondo wa washo, ku we ayutana ndu ayena lu buku diako ati: Usumba one weli usumba, w'uhedia efula wakasuya khumi ya dikanga ndu wedja, wambutate ntomboko uku nshi ya ntundu. Uma lu dikambu so mbakalanyema usumba one. 16 Shu tambukutumela diui dia mete, we khum'ekanga, shati: Naka wayuhika usumba one, naka wayushidiya peli dia lukumbu lawo, we huyala la kete ntu lu leke lone la Wedi a Ndjali.

17 Ku khum'ekanga akakaluya umbuledi w'alimbi Rehume, ufundji Shimishai la anyawo akina wakadjashi la Samariya ndu lu beke dikina dia la Wedi a Ndjali ati: Moyo, nyu la wulu? 18 Wakali mukanda wakanyatutumela la ntundu kami. 19 Dimi lakadji didjangu dia vo nyanga, ku wakati vati: Usumba uku akahindwela khumi ya dikanga lu nshi y'edjedja, ndu wakayalaka la uhedia, wakatombokwelaka khumi ya dikanga. 20 Khumi ya dikanga ya wulu yakiko la Jerusalema, vo wakulelaka kete tshe ya lu leke luku la Wedi a Ndjali. Ku antu wakambulaka diango, wakafutaka ulumbu, ndu wakakambelaka ulimu. 21 Kakiane, nyudji olembe di'antu nkimo ulimu ako, diaha vo mpika usumba uku, tshikima dime lambuwasha wulu. 22 Tanyutewalaki lu dikambu ne, ne dia kolo atukufula dia nanya khumi ya dikanga.

23 Lam'akawali mukanda wa khum'ekanga Aratashasta la ntundu ka Rehume, ufundji Shimishai la anyawo, vo wakatshu esadi utsha le asi Juda la Jerusalema, wakatuwanya la ngala la wulu uma l'ulimu. 24 Ku ulimu wa luudu la Unyashungu la la Jerusalema wakashimbama, wakakimwama edja ndu eleku ka hendi ka diulelu dia Dariyo, khum'ekanga ka Peresiya.

Wambuhika Etemwelo Ntu

5 Umvutshi Hangai, la umvutshi Zekariya, on'a Ido, wakatelaka asi Juda la asi Jerusalema akambu wahatayi lu lukumbu

la Unyashungu wa Isariyele laki ladiku diawo. 2 Ku Zerubabele, on'a Shalatiyele, la Jeshua, on'a Jozadaka, wakunela, wakatatela mpika luudu la Unyashungu la Jerusalema. Amvutshi wa Unyashungu waki kame la wo, wakâkimanyia.

3 Etena keso, Tatenai, umbuledi a leke lone la Wedi a Ndjali, Shetara-Bozenai, la anyawo wakayi, wakayuwambula vati: Akona akanyusha wulu wa mpika luudu lone ndu wa mpika peli ne? 4 Vo wakawambula ntu vati: Na kumbu y'apami wahika luudu lone? 5 Keli su dia Unyashungu diakalamaka dihangamendi di'asi Juda. Vo kumbashimba nkamba ulimu lam'akawatumi diui le Dariyo vati: Edja ndu lam'ayutulungula mukanda lu dikambu ne.

6 Tatenai, umbuledi a leke lone la Wedi a Ndjali, Shetara-Bozenai la asikandi ambuledi waki lu leke la Wedi a Ndjali wakafundela khum'ekanga Dariyo mukanda. 7 Aui waki lu mukanda ako ane: Khum'ekanga Dariyo, Moyo. 8 Khum'ekanga, shu takatshu lu leke la Juda utsha la luudu la Unyashungu a wuki, lahikawo l'ave a waki ndu lambuwahe esimbi ladiku dia peli. Vo weko lu ntsha ulimu oso esadi esadi ndu wambûluwanya. 9 Shu takateketa la dihangamendi, takawambula shati: Akona akanyusha wulu wa mpika luudu lone ndu wa mpika peli ne? 10 Shu takawambula ndu kumbu yawo dia shu mbeya nkufundela kumbu y'elombodi awo. 11 Ku vo wakatukaluya diui vati: Shu teli ekambi wa Unyashungu a l'ulungu ndu wa la kete, shu taya lu mpika luudu lakahikama edjedja. Khum'ekanga ka wuki akataluhiki, akalushidiya. 12 Keli l'okongo diku lam'akukia washesu Unyashungu a l'ulungu kele, ndi akâkimo l'anya wa Nebukadineza, khum'ekanga ka Babilona, usi Kaladiya, lakayulanya luudu lone ndu lakatole wudja one fumbi utsha la Babilona. 13 L'eleku ka ntundu ka diulelu dia Kuro, khum'ekanga ka Babilona, Kuro akadji olembe dia luudu lone la Unyashungu mpikama ntu. 14 Diango di'ulimu dia paunyi la fesa di'uma lu luudu la Unyashungu la Jerusalema diakatoshi Nebukadineza dia ntudja l'etemwelo ka Babilona, diango diako mbakatundja khum'ekanga Kuro uma l'etemwelo ka la Babilona. Ndi akadikimo le Sheshibazara, lakandadji umbuledi. 15 Ndi akawutela ati: Ose diango di'ulimu ne, utshu, utudikitsha l'etemwelo keli la Jerusalema. Luudu la Unyashungu lahikami ntu lu dihuli diaki lo. 16 Okone Sheshibazara

akayi, akayuhika etshina ka luudu la Unyashungu leli la Jerusalema uma l'etena kako, edja ndu kakiane lo leko lu mpikama, keli latashili. 17 Kakiane, we khum'ekanga, naka we alanga, antu wayangi lu luudu l'aumbelu wa khum'ekanga wa la Babilona, dia mena kana khum'ekanga Kuro akatadi olembe wa mpika luudu la Unyashungu la Jerusalema. Ku we khum'ekanga, kututumi diui dialangaye lu dikambu ne.

6 Khum'ekanga Dariyo akadjanga dia nyanga lu luudu l'akondodi w'ekondo, lene akawakithaka aumbelu la Babilona. 2 Vo wakatani wombo w'akatshi wakafundami aui ane la Ekibatana, usumba a wuki wa lu leke la Mediya, ati: 3 L'eleku ka ntundo ka khum'ekanga Kuro, khum'ekanga Kuro akadi olembe one lu dikambu dia luudu la Unyashungu la la Jerusalema ati: Luudu lahkami, dia lo ndjala lu dihuli di'antu nambulaka elambu, ndu layali l'etshina ka wulu. Lo kaluyali kubita akumi asalalu lu wemema, kubita akumi asalalu lu wuki, 4 enongo esatu w'ave a waki, la onongo otoi w'etamba w'eyuyu. Ulimu oso tshe kawufutami uma lu luudu la khum'ekanga. 5 Kawukaluya diango di'ulimu dia paunyi ndu dia fesa diakatoshi Nebukadineza uma lu luudu la Unyashungu leli la Jerusalema, diakandela la Babilona. Kawutukitsha engo l'engo lu dihuli diaki to lu luudu la Unyashungu.

6 Kakiane we Tatenai, umbuledi a leke luku la Wedi a Ndjali, Shetara-Bozenai, la anyanyu ambuledi weli la Wedi a Ndjali, nyumo uma lu dihuli diku. 7 Nyakimo dia vo ntsha ulimu wa luudu luku la Unyashungu. Umbuledi w'asi Juda la dihangamendi dia Juda waluhiki lu dihuli diaki lo. 8 Didjangu ne mbamumunyudjangela dia nyu ntsha lu dikambu dia dihangamendi dia Juda ne, ne dia mpika luudu luku la Unyashungu. Uma lu diango dia khum'ekanga diatulambulaka antu lu leke luku la Wedi a Ndjali, mbayunyufutaka apami ako watsha ulimu, ne dia ulimu watukutshila. 9 Kawuwashaki diango diahumbawo la lushi la lushi, esongo wa ngombe, ekoko a waumi, esongo w'ekoko, ne dia elambu wa lutshumba le Unyashungu leli l'ulungu, ndu epunga, leho, wanu la iso uku ayolombaka elombedi wa la Jerusalema, 10 dia vo nambulaka elambu weli la upumu w'ololo le Unyashungu leli l'ulungu, la dia vo nombelakami, dimi khum'ekanga, la an'ami Unyashungu.

11 Dimi lambudjanga ntu nti: Naka untu ayukadimula diui ne, kawunya usimbi uma lu luudu landi, kawuhane loko. Luudu landi kaluyali ului wa diango dia nyetete. 12 Unyashungu lakashikike lukumbu landi leko, alembia khum'ekanga tshe la wudja tshe wayuhindula diui diami kana nsimbula anya dia nanya luudu luku la Unyashungu leli la Jerusalema. Dimi Dariyo kambudjanga didjangu ne. Dieli la dio dia ntshama tshe.

13 Tatenai, umbuledi wa lu leke luku la Wedi a Ndjali, Shetara-Bozenai la anyawo tshe, wakatshi tshe uku didjangu diakawadjangela khum'ekanga Dariyo. 14 Dihangamendi di'asi Juda diakatetemala mpika luudu lako. Vo wakahumo lukulu l'olo uku akati umvutshi Hangai, la Zekariya, on'a Ido. Vo wakashidiya luudu uku didjangu diakadjanga Unyashungu wa Isariyele, ndu uku didjangu diakadjanga Kuro, Dariyo, la Aratashasta, khum'ekanga ka Peresiya. 15 Luudu lako lakashili lu lushi la satu la ngondo ka Adara, l'eleku ka samalu ka diulelu dia khum'ekanga Dariyo.

16 Asi Isariyele, elombedi, asi Lewi la asi wudja akina waki lu lohombo, wakatshi ekidielu ka luudu lone la Unyashungu l'ongenongeno. 17 Vo wakalambula esongo wa ngombe lukama, ekoko a waumi kama hyendi, esongo w'ekoko kama nyeci, ne dia nkidia luudu lako la Unyashungu; la weumbi wa mbudi dikumi la chendi, uku efula ka wedja wa Isariyele, dia ntungela Isariyele tshe ekesanelu. 18 Vo wakakitha elombedi lu elui awo, l'asi Lewi lu elui awo, dia nkambela Unyashungu leli la Jerusalema ulimu, uku wufundami lu buku dia Mose.

19 Ku antu waki uma lu fumbi wakatshi dambu di'elekanelu lu lushi la dikumi la anei lu ngondo ka ntundu. 20 Laso ku elombedi la asi Lewi wakashili ndjaedia vo tshe kame. Vo tshe wakayala pupidudi, wakadiaki osongo w'okoko wa dambu di'elekanelu dikambu di'antu tshe w'uma lu fumbi, ne dia anengewo elombedi, ndu dikambu diawo vame. 21 Asi Isariyele tshe wakakalula uma lu lohombo ndu waku tshe wakayatula uma lu mindu ya wedja wa lu kete ku dia nyanga Latuyalaka, Unyashungu wa Isariyele, wakali. 22 Vo wakalemia lushi la wuki la ma diaha la edya yediko ya nshi esambeli, ne dia Latuyalaka akangenyanganya, akakadimula utema wa khum'ekanga k'Asuriya uya le wo dia mbasukela l'ulimu wa luudu la Unyashungu, Unyashungu wa Isariyele.

Eyelu ka Ezera la Asikandi la Jerusalema

7 L'okongo w'akambu aso, lu nshi ya diulelu dia Aratashasta, khum'ekanga ka Peresiya, Ezera, on'a Seraya, on'a Azariya, on'a Hilikiya, 2 on'a Shaluma, on'a Zadoka, on'a Ahitube, 3 on'a Amariya, on'a Azariya, on'a Merayota, 4 on'a Zerahiya, on'a Uzi, on'a Buki, 5 on'a Abishua, on'a Finehasi, on'a Eleazara, on'a Arona, olombedi wa ladiku, 6 akayi uma la Babilona. Ndi aki ufundji wakaleki mbeya elembe wa Mose, wakadji Latuyalaka, Unyashungu wa Isariyele. Khum'ekanga akawusha kene tshe kakandalombe, ne dia lunya la Latuyalaka, Unyashungu andi, laki la ndi. 7 L'eleku k'esambeli ka diulelu dia khum'ekanga Aratashasta, asi Isariyele amotshi, elombedi, asi Lewi, amembi wa diango la alami wa luudu la Unyashungu wakunela dia ndja uya la Jerusalema. 8 Ndi akayi la Jerusalema lu ngondo ka tanu l'eleku k'esambeli ka diulelu dia khum'ekanga. 9 Ndi akunela uma la Babilona lushi la ntundu la ngondo ka ntundu, ku akayukuma la Jerusalema lushi la ntundu la ngondo ka tanu, ne dia lunya l'ololo la Unyashungu andi laki la ndi. 10 Ezera akadji utema andi dia mbeka la ntsha elembe wa Latuyalaka, la mbetsha elembe ako la adjangu l'atei wa Isariyele.

11 One eli aui w'uma lu mukanda wakasha khum'ekanga Aratashasta Ezera, olombedi la ufundji w'elembe la adjangu wa Latuyalaka le Isariyele: 12 Aratashasta, khum'ekanga ka khumi ya dikanga, le Ezera, olombedi la ufundji w'elembe wa Unyashungu a l'ulungu. Kakiane, 13 dimi lambudjanga didjangu di'asi Isariyele tshe, elombedi awo, ndu asi Lewi wa lu diulelu diami, weli la lulangu la ntsho la Jerusalema, watshu kame la ye. 14 Dimi khum'ekanga la andaki ami esambeli mbambukutuma dia ntukemba Juda la Jerusalema lu dikambu di'elembe wa Unyashungu aye weli l'anya aye. 15 Ndu dia ntola fesa la paunyi yambumukimo dimi khum'ekanga la andaki ami, eshasha wa lulangu le Unyashungu wa Isariyele, leli la edjaselu la Jerusalema, 16 ndu fesa tshe la paunyi tshe yayuyutana lu leke tshe la Babilona kame la eshasha wa lulangu w'asi Isariyele la w'elombedi wambuwukimo l'utema otoi dikambu dia luudu la Unyashungu awo, leli la Jerusalema. 17 Kutusumbi esongo wa ngombe, ekoko a waumi, esongo w'ekoko kame la elambu awo wa shima la wa lutela la falanga nye dia ntelambula l'ediakelu lu luudu la Unyashungu

anyu, leli la Jerusalema. 18 Kanyutshi la fesa la paunyi yayutshikala wuhu weli ololo lu ashu anyu we la ananyo, uku lulangu la Unyashungu anyu. 19 Kutukitsha diango di'ulimu tshe diambuwukusha dikambu dia luudu la Unyashungu aye, la ntundu ka Unyashungu wa Jerusalema. 20 Kutosaki engo kekina tshe kayuyuhumbaka dia nkimo l'ehumba ekina wa luudu la Unyashungu aye uma lu luudu la waumbelu wa khum'ekanga. 21 Dimi khum'ekanga Aratashasta, lambudjanga alami tshe a waumbelu weli lu leke luku la Wedi a Ndjali didjangu dia vo nkimoka kene tshe kayuyolombaka, we Ezera, olombedi la ufundji w'elembe wa Unyashungu a l'ulungu, 22 edja ndu yediko ya talata ya fesa lukama, tediko t'epunga lukama, bata ya wanu lukama, bata ya iso lukama, la leho aha la yediko. 23 Kene tshe kambudjanga Unyashungu a l'ulungu dikambu dia luudu landi, kambuhumba ntshama tshe, ne dia kele katukuyala lu diulelu diami, dimi khum'ekanga, la an'ami. 24 Ndu shu tambunyulimbitshiya lu dikambu di'elombedi, asi Lewi, emimbi, alami w'asuku, alami w'etemwelo la ekambi wa luudu luku la Unyashungu shati: Tanyalombaki nduku engo kuyanga mbafutsha ulambu, kana mbadja l'ulimu. 25 We, Ezera, osonole elohe la embadi uku yimba ya Unyashungu aye yeli la ye, dia vo nsambulaka akambu w'antu tshe weli lu leke la Wedi a Ndjali, wane tshe weya elembe wa Unyashungu aye. Ku kelimbitshiya wane wahatêlimbitela. 26 Untu tshe lahuyela elembe wa Unyashungu aye la elembe ami, dimi khum'ekanga kayali la unungu wa ndjakema, wa mbitshanyema uma lu wudja, wa nfuta diango kana mboto lu lukanu.

27 Latuyalaka, Unyashungu a washesu, lakadji saki kene ka nduwanya luudu la Latuyalaka leli la Jerusalema l'utema a khum'ekanga, atumbwami! 28 Ndi ambomenya ngandji kandi ka mamba la ntundu ka khum'ekanga, andaki andi la ntundu k'ewandji tshe a wulu wa khum'ekanga. Latuyalaka, Unyashungu ami, kakankikitsha, la lunya landi laki ladiku diami, mbakamasanganya ewandji wa Isariyele dia ntsho la mi.

8 Ete wa khumbu ya washewo la ekondo w'eutwelu a waku wakayi la mi uma la Babilona, lu nshi ya diulelu dia khum'ekanga Aratashasta, ene. 2 Uma l'atei w'asika Finehasi, Ngereshome; uma l'atei w'asika

Itamara, Danye; uma l'atei w'asika Davidi, Hatushe, 3 ukana a Shekaniya; uma l'atei w'asika Paroshe, Zekariya, ndi la wane wakalema kame la ndi lu okondo w'utwelu, waki apami lukama la akumi atanu; 4 uma l'atei w'asika Pahata-Moaba, Eliyehoenai, on'a Zerahiya, ndi la apami kama hyendi; 5 uma l'atei w'asika Zatu, Shekaniya, on'a Jahaziyele, ndi la apami kama shatu; 6 uma l'atei w'asika Adina, Ebede, on'a Jonatana, ndi la apami akumi atanu; 7 uma l'atei w'asika Elame, Jeshaya, on'a Ataliya, ndi la apami akumi esambeli; 8 uma l'atei w'asika Shefatiya, Zebadiya, on'a Mikaele, ndi la apami akumi enanei; 9 uma l'atei w'asika Joaba, Obadiya, on'a Jehiyele, ndi la apami kama hyendi dikumi la enanei; 10 uma l'atei w'asika Bani, Shelomita, on'a Josifiya, ndi la apami lukama la akumi asamalu; 11 uma l'atei w'asika Bebai, Zekariya, on'a Bebai, ndi la apami akumi ahendi la enanei; 12 uma l'atei w'asika Azingade, Johanana, on'a Hakatana, ndi la apami lukama la dikumi; 13 uma l'atei w'asika Adonikame, wane wakayuya l'okongo, kumbu yawo nye: Elifelete, Jeuele la Shemaya, vo la apami akumi asamalu; 14 uma l'atei w'asika Bingivai: Utai, la Zakura, vo la apami akumi esambeli.

15 Dimi lakâsanganya kame lasuki l'okedi watulambulaka Ahava. Shu takahangi leko nshi shatu, dimi lakashishima wudja la elombedi, ku dimi kuntana nduku usi Lewi. 16 Dimi lakatumi diui dia ntela ewandji: Eliyezerei Ariyele, Shemaya, Elenatana, Jariba, Elenatana, Natana, Zekariya la Meshulama, la embetsha Joyariba la Elenatana. 17 Lakatumi diui le uwandji Ido lakadjashi la Kasifiya, lakawatela kene kakawahumbi ntutela Ido ndi la anangu, alami w'etemwelo, waki la Kasifiya, dia vo ntela ekambi wa luudu la Unyashungu asu. 18 Uku aki lunya l'ololo la Unyashungu asu le su, vo wakatela Sherebiya, pami ka yimba uma l'atei w'asika Mali, on'a Lewi, on'a Isariyele ndi la an'andi la anangu, antu dikumi la enanei; 19 la Hashabiya, ndi la Jeshaya uma l'atei w'asika Merari, kame la anangu la an'awo, antu akumi ahendi; 20 uma l'atei w'alami w'etemwelo, wakatajji Davidi la ewandji l'ulimu w'asi Lewi, alami w'etemwelo kama hyendi la akumi ahendi. Vo tshe wakafundama kumbu.

21 Dimi lakati dia shu nkila mbu ya nde leko l'umamu wa ndjali k'Ahava, dia shu ndjakitshakitsha la ntundu ka Unyashungu

asu, la mbolomba lokendo l'ololo lu dikambu di'ana asu la diango diasu. 22 Lakuki sonyi dia nomba khum'ekanga ului w'alimbi la ambaheima wa falasa dia ntutulamaka lu mbuka uma le utunyi, ne dia shu takatelaka khum'ekanga shati: Lunya la Unyashungu asu leko le wane watuyangaka dia ntsha ololo. Keli wulu andi la kele kandi katuyalaka le waku tshe watosekaka. 23 Diako mbakatakili mbu ya nde, mbakatalombaka Unyashungu asu lu dikambu diako, ku ndi akatukela.

24 Dimi lakasonola ewandji dikumi la ehendi w'elombedi, Sherebiya, Hashabiya, vo la anengewo dikumi. 25 Dimi lakawaedikela fesa, paunyi, diango di'ulimu, eshasha wakakimo khum'ekanga, andaki andi, ewandji andi, la asi Isariyele tshe waki leko dikambu dia luudu la Unyashungu asu. 26 Dimi lakawasha talata ya fesa kama shamalu la akumi atanu, diango di'ulimu yediko ya talata ya fesa lukama, ndu ya talata ya paunyi lukama, 27 alonga wa paunyi w'afuku akumi ahendi waki la wutshu wa darika kinunu, ndu diango pendi di'ulimu di'ohotela wa pudipudi uku paunyi. 28 Dimi lakawatela nti: Nyu nyeli ekila le Latuyalaka, ndu diango di'ulimu ne dieli ekila, fesa la paunyi nye yeli eshasha wa lulangu le Latuyalaka, Unyashungu washenyu. 29 Nyumbi diango ne ololo, nyudilamaki edja ndu nyambutudiedika la ntundu k'ewandji w'elombedi la asi Lewi, ndu la ntundu k'ewandji wa khumbu y'asi Isariyele la Jerusalema, lu mvudu ya l'etei a luudu la Latuyalaka. 30 Okone elombedi la asi Lewi wakalungula wetshu ene wa paunyi la wa fesa ndu diango di'ulimu dia diela uya la Jerusalema lu luudu la Unyashungu asu.

31 Shu takunela uma lu ndjali k'Ahava lu lushi la dikumi l'ahendi la ngondo ka ntundu dia ndja uya la Jerusalema. Lunya la Unyashungu asu laki la su. Ndi akatushimbela uma l'anya w'utunyi ndu uma lu lalu tshe laki lu mbuka. 32 Shu takakumi la Jerusalema, takumuya nshi shatu. 33 Lushi la nei, shu takedika fesa la paunyi la diango di'ulimu lu luudu la Unyashungu asu, takadikimo le Meremote, on'a olombedi Uriya, ndi la Eleazara, on'a Finchasi, waki kame l'asi Lewi: Jozabada, on'a Jeshua, la Noadiya, on'a Binui. 34 Takali diango tshe, takadiedika, ku takafundi wetshu adio tshe.

35 Asi wudja waki lu fumbi wakakalula uma lu lohombo, wakayulambula esongo wa ngombe dikumi la ehendi dikambu dia Isariyele tshe, ekoko a waumi akumi

divwa la esamalu, esongo w'ekoko akumi esambeli la esambeli, elambu wa lutshumba le Unyashungu a Isariyele, ndu weumbi wa mbudi dikumi la ehendi ne dia ulambu wa kolo. Waso tshe waki ulambu wa lutshumba le Latuyalaka. 36 Vo wakayukimo adjangu wa khum'ekanga le elohe andi, ndu le embuledi wa lu leke lone la Wedi a Ndjali. Ku vo wakakimanyika wudja ndu lu luudu la Unyashungu.

Elombelo ka Ezera ka Mbishula Kolo

9 Lam'akashili akambu ane, ewandji wakasukana la mi, wata vati: Asi Isariyele, elombedi, ndu asi Lewi watayatula uma le wedja wa la kete ndu watuyelaka ditshelu diawo dia wononyi, di'asi Kanana, di'asi Hiti, di'asi Perizi, di'asi Jebuse, di'asi Amona, di'asi Moaba, di'asi Edjibitu ndu di'asi Amora. 2 Vo wakatshuki an'awo w'amantu, ndu wakatshukela an'awo w'apami. Ku vo wakasohanya diuhu di'ekila la wedja wa lu kete ku. Ewandji l'elohe wakaleki ntsha kolo kako. 3 Lam'akamuki dikambu so, dimi lakatshatsha ahondo ami la ukutu ami, lakahatula divu di'uma l'ote ami la loledu, lakadjase la lunyangu. 4 Lasuki la mi kakasangana wane tshe wakadidimia aui wa Unyashungu wa Isariyele ne dia kolo ka wane waki lu fumbi, ku dimi lakatshikala ludjashi ndu la lunyangu edja ndu l'ulambu wa dikolo. 5 Ku l'etena k'ulambu wa dikolo, dimi lakunela l'atei a lunyangu lami la ahondo ami l'ukutu ami betshibetshi, lakakhuse adui, lakasimbula anya ami utsha le Latuyalaka, Unyashungu ami. 6 Ku dimi lakolombe nti: Unyashungu ami li, dimi lambolombo, lambuvo sonyi dia mbedia elundji utsha le ye, we Unyashungu ami! ne dia kolo yasu yambufulanela ladiku di'ete asu, la munga yasu yambukuma pulu ndu l'ulungu. 7 Uma lu nshi ya washesu, shu takayala la unungu a wuki edja ndu elo. Uma lu kolo yasu, mbakayatukimo, ndu shu, ndu khumi ya dikanga yasu, la elombedi asu l'anya wa khumi ya dikanga y'asi wedja, lu yombo, lu lohombo, lu elanyelu ndu lu sonyi kukumbi dundji diasu edja ndu elo. 8 Kakiane, we Latuyalaka, Unyashungu asu, ambutukutenya ngandji kaye dia we ntutshika shu atshikadi amotshi la ntusha hyuli lu dihuli diaye di'ekila, dia we Unyashungu asu mbeya nsenya ashu asu la ntusha etenyi ka lumu l'atei a lohombo lasu. 9 Keli we Unyashungu kuntoseka l'atei a lohombo lasu. We akatenya ngandji kaye

ka mamba la ntundu ka khumi ya dikanga ya Peresiya dia ntusha yema ya lumu la dia meme luudu la Unyashungu asu, la dia nongosola ahuli wakalana, la dia ntudingia la eheli ka lukumbu lu Juda la Jerusalem. 10 Unyashungu asu li, kakiane, kayututa lu dikambu ne? Ne dia shu takaseke elembe aye, 11 wakayatudjela uma le ekambi aye amvutshi, wati: Kete yayanganyu nkita, eli kete yakasana la mindu y'antu wa lu wedja ako, uma lu akambu awo wa wononyi wakawayiludia uma lu kuma kemotshi pulu ndu lu kuma kekina, kame la mindu yawo. 12 Okone tanyutshukamiaki an'anyu w'amantu le an'awo w'apami, kuyanga ntshukela an'anyu w'apami an'awo w'amantu. Tanyokomiaki diese diawo kuyanga ongonyi awo pundju. Osoku mbayunyuyala la wulu, mbayunyole diango diuleki ololo di'uma lu kete, ndu mbayunyuyitshikela an'anyu ukito pundju. 13 L'okongo w'akambu ane tshe wambuya le su, ne dia kolo yasu la unungu asu a wuki wakatatshi, we Unyashungu asu, kuyanga mbakiye kuntusuya uku yediko ya kolo yasu, la we akatutshiki shu atshikadi amotshi. 14 Ku shu tayuhedia elembe aye ntu dia ndjala kame la antu aku watutshaka akambu ane wa wononyi? Undi, we hutuka kele ntu edja ndu we ambutushila ushiki, diaha ntutshika nduku utshikadi? 15 Latuyalaka li, Unyashungu wa Isariyele, we keli ololo! Shu atshikadi amotshi teko elo. Shu akanga w'enungu ane teko la ntundu kaye. Keli nduku otoi asu lukuki memala la ntundu kaye.

Amantu w'Asi Wedja la Ana Wambutshanyema

10 Lam'akalombaka Ezera ashula kolo, ndi aki lu ndela, akidimo la ntundu ka luudu la Unyashungu. Ku ului a wuki w'asi Isariyele, apami, amantu l'ana wakamote la le ndi, ku wudja wakaleli wulu. 2 Shekaniya, on'a Jehiyele, uma l'atei w'asika Elame, wakatela Ezera vati: Shu takahedia, Unyashungu asu, shu takatshuki amantu w'asi wedja wa kete nye, keli elungamelu kekiko. 3 Nyeso, tudji la Unyashungu asu sheki kakiane, dia shu minya amantu ako la ana awo uku diui dia khumemi, la dia waku wadidima dikambu di'olembe wa Unyashungu asu. Dikambu ne ditshami uku olembe. 4 Uneli, ne dia dikambu ne, we kendadio. Shu tayuyala kame la ye. Ukikitali, uditshi. 5 Ku Ezera

akunela, akatshibia ewandji w'elombedi, asi Lewi la Isariyele tshe dia vo ndjela diui ne, ku vo wakatshibi.

6 Ku Ezera akunela uma la ntundu ka luudu la Unyashungu, akatoto lu luudu la Jehohanana, on'a Eliyashiba. Lam'akandakumi leko, ndi konde ma, kuyanga no ashi, ne dia ndi akalelaka ne dia kolo ka waku wakayi uma lu lohombo. 7 Wakadianganya olembe lu Juda la Jerusalema vati: Antu tshe wakayi uma lu fumbi kawusangani la Jerusalema. 8 K'untu tshe lahuya l'atei a nshi shatu uku aui w'ewandji la dihangamendi, wayosa diango diandi tshe. Ndu ndi ayunyema uma l'atei wa waku wakayi uma lu fumbi.

9 Asi Juda tshe la asi Bendjamina wakasangana kame la Jerusalema l'atei a nshi shatu ku, lu lushi l'akumi ahendi la ngondo ka divwa. Ku antu wakadjase lu seke la ntundu ka luudu la Unyashungu wadidima ne dia dikambu ne, ndu uma lu dikambu dia mvula. 10 Olombedi Ezera akunela, akawatela ati: Nyu nyakatshi kolo, nyakatshuki amantu w'asi wedja, nyakadji Isariyele l'unungu a wuki. 11 Käkiane, nyushuli munga kanyu le Latuyalaka, Unyashungu a washenyu, nyutshi lulangu landi! Nyuyatuli uma le wedja wa lu kete nye, ndu uma le amantu wa wedja ako. 12 Ku ului w'antu tshe waketawo la diui dia wulu vati: Uku ambuyuta, mbayututsha! 13 Keli shu teko antu efula, la mvula ka wuki keko, shu hateyi memala l'andja. Ulimu one kema wa lushi otoi kana wa nshi hyendi, ne dia shu takatshi kolo ka wuki lu dikambu ne. 14 Keli ewandji asu watshikali l'ote w'ului tshe, ku antu tshe w'uma l'esumba asu wakatshuki amantu w'asi wedja, wayuyakaka lu tena diayuwushikike, vo la dihangamendi la embadi wa l'usumba l'usumba, edja ndu keke ka wuki ka Unyashungu asu kambumo uma le su lu dikambu ne. 15 Paka Jonatana, on'a Asahele, la Jozeya, on'a Tikiva, mbakatuni dikambu ne. Meshulama la Shabetai, usi Lewi, mbakawaekama.

16 Antu waki uma lu fumbi wakatshi osoku. Olombedi Ezera, ete emotshi wa khumbu ya washewo, la waku tshe wakafundama kumbu wakayatula, wakadjase lushi la ntundu la ngondo ka dikumi, dia nkana yimba lu dikambu ne.

17 Ku vo wakashidiya dikambu diako l'apami tshe wakatshuki amantu w'asi wedja lu lushi la ntundu la ngondo ka ntundu.

18 L'atei w'asika elombedi kakatanema antu ane wakatshuki amantu w'asi wedja, uma l'atei w'asika Jeshua, on'a Jozadaka la anangu: Maseya, Eliyezere, Jariba, la Ngedaliya. 19 Vo wakatshiki daka dia nkimo wadiwio, la dia nambula okoko w'umi ulambu w'unungu; 20 uma l'atei w'asika Imere: Hanani la Zebadiya; 21 uma l'atei w'asika Harima: Maseya, Elidja, Shemaya, Jehiyele la Uziya; 22 uma l'atei w'asika Pashura: Eliyoenai, Maseya, Ishamele, Netanele, Jozabada la Elasa.

23 Uma l'atei w'asi Lewi: Jozabada, Shimei, Kelaya (letawo vati: Kelita), Petahiya, Juda la Eliyezere. 24 Uma l'atei w'emimbi: Eliyashiba; uma l'atei w'alami w'asuku: Shaluma, Teleme la Uri.

25 Uma l'Isariyele, uma l'atei w'asika Paroshe: Ramiya, Iziya, Malakidja, Midjamina, Eleazara, Hashabiya la Benaya; 26 uma l'atei w'asika Elame: Mataniya, Zekariya, Jehiyele, Abidi, Jeremote la

Elidja; 27 uma l'atei w'asika Zatu: Eliyoenai, Eliyashiba, Mataniya, Jeremote, Zabada la Aziza; 28 uma l'atei w'asika Bepai: Jehohanana, Hananiya, Zabai, la Atalai; 29 uma l'atei w'asika Bani: Meshulama, Maluka, Adaya, Jashuba, Sheala la Jeremote; 30 uma l'atei w'asika Pahata-Moaba: Adina, Kelala, Benaya, Maseya, Mataniya, Bezalele, Binui, la Manase; 31 uma l'atei w'asika Harima: Eliyezere, Ishidja, Malakidja, Shemaya, Shimeyona, 32 Bendjamina, Maluka la Shemariya; 33 uma l'atei w'asika Hashuma: Matenai, Matata, Zabada, Elifelete, Jeremai, Manase la Shimei; 34 uma l'atei w'asika Bani: Madai, Amurama, Uele, 35 Benaya, Bedeya, Keluhi, 36 Vaniya, Meremote, Eliyashiba, 37 Mataniya, Matenai, Jasu; 38 uma l'atei w'asika Binui: Shimei, 39 Shelemiya, Natana, Adaya, 40 Makinadebai, Shashai, Sharai, 41 Azarele, Shelemiya, Shemariya, 42 Shaluma, Amariya la Josefufu; 43 uma l'atei w'asika Nebo: Jeyele, Matitiya, Zabada, Zebina, Jadai, Joele la Banaya. 44 Waso tshe mbakatshuki amantu w'asi wedja, ku amotshi wakuti la wo ana.